

महाराष्ट्र शासन

शासन निर्णय, क्रमांक : विकाअ-२००६/२९८/प्र.क्र.६/०७/५,

सामान्य प्रशासन विभाग,

मंत्रालय, मुंबई ४०० ०३२.

दिनांक : ७ एप्रिल, २००७

पहा : १) शासन निर्णय, सामान्य प्रशासन विभाग क्र.विकाअ-१७९९/प्र.क्र.२७१/
९९/५, दिनांक ३०/११/१९९९.

२) शासन निर्णय, सामान्य प्रशासन विभाग क्र.विकाअ-२६०२/३/प्र.क्र.३८/
२००२/५, दिनांक १२/४/२००२.

३) शासन निर्णय, सामान्य प्रशासन विभाग क्र.विकाअ-१७०४/१०९२/प्र.क्र.
१८५/२००४/५, दिनांक २/४/२००५.

शासन निर्णय :

वर उल्लेखिलेल्या अनुक्रमांक (१) येथील दिनांक ३०/११/१९९९ च्या शासन निर्णयाअन्वये महाराष्ट्रातील लोकसभा सदस्य, राज्यसभा सदस्य, विधान परिषद सदस्य, सर्व जिल्हा परिषदांचे अध्यक्ष व सदस्य, सर्व महानगरपालिकांचे महापौर व नगरसेवक तसेच सर्व नगरपरिषदांचे/ नगरपालिकांचे नगराध्यक्ष व नगरसेवक, सर्व पंचायत समित्यांचे सभापती व सदस्य यांची पदसिद्ध विशेष कार्यकारी अधिकारी म्हणून नेमणूक करण्यात आली होती. ही नियुक्ती सामान्यतः शासन निर्णय निर्गमित केलेल्या तारखेपासून ४ वर्षांकरिता अथवा पुढील आदेश होईपर्यंत अथवा सदर व्यक्ती त्या पदावर असेपर्यंत, यापैकी जे अगोदर होईल तोपर्यंत अस्तित्वात राहिल असे नमूद करण्यात आलेले होते. तसेच राज्य शासनास विशेष कार्यकारी अधिकारी यांची नियुक्ती वरील कालावधी पूर्ण होण्यापूर्वी केव्हाही, कोणतीही कारणे न देता संपुष्टात आणण्याचा अधिकार राहिल, असेही नमूद करण्यात आले होते.

२. त्यानंतर वरील अनुक्रमांक (२) येथे उल्लेखिलेल्या दिनांक १२/४/२००१ च्या निर्णयातील परि.२ व्दारे त्यापूर्वी करण्यात आलेल्या सर्व पदसिद्ध नियुक्त्या तसेच ज्यांची पदे त्यापूर्वीच संपुष्टात आली होती अशा सर्व नियुक्त्या आपोआप रद्द झाल्या असल्याचे स्पष्ट करण्यात आले होते. त्याचबरोबर तेव्हा नव्याने निर्वाचित झालेल्या वरील प्रमाणे सर्व सदस्यांच्या पदसिद्ध विशेष कार्यकारी अधिकारी पदावर विहित अटी व शर्तीच्या अधीन राहून नियुक्त्या देखील करण्यात आल्या होत्या.

३. आता महानगरपालिकांच्या निवडणूका नुकत्याच पार पडल्या असल्याने वर संदर्भ क्र.२ येथे उल्लेखिलेल्या आदेशानुसार करण्यात आलेल्या नियुक्त्यापैकी ज्यांची पदे संपुष्टात आली आहेत वा ज्यांच्या नियुक्तीची ४ वर्षांची मुदत समाप्त झाली आहे अशा सर्व नियुक्त्या आता या निर्णयाव्दारे रद्द करण्यात याव्यात असा निर्णय शासनाने घेतला आहे.

४. दरम्यानच्या काळात शासन निर्णय क्रमांक : विकाअ-१७०४/१०९२/प्र.क्र.१८५/०४, दिनांक २/४/२००५ अन्वये विशेष कार्यकारी अधिकाऱ्यांच्या नेमणूका करण्याबाबतचे सुधारित धोरण शासनाने जाहीर केले आहे. त्यानुसार जिल्ह्याच्या पालकमंत्री व संपर्कमंत्री यांनी शिफारस केलेल्या व्यक्तींची यादी संबंधीत जिल्हाधिकाऱ्यांकडे प्राप्त झाल्यानंतर जिल्हाधिकारी स्तरावरच नियुक्तीचे आदेश निर्गमित केले जातात. त्याच धर्तीवर वरील परिच्छेदात नमूद केलेल्या धोरणानुसार पदसिद्ध विशेष कार्यकारी अधिकाऱ्यांच्या नेमणूकीबाबतचे आदेशदेखील निर्गमित करण्याचे व उपरोल्लेखित दि.१२/४/२००२ च्या आदेशात नमूद केलेल्या परिस्थितीनुसार ते रद्द करण्याचे अधिकारही जिल्हाधिकाऱ्यांना प्रदान करण्याचा निर्णय शासनाने घेतला आहे. त्याचप्रमाणे अण्णाभाऊ साठे पुरस्कार प्राप्त व दलित मित्र पुरस्कार प्राप्त व्यक्तींना देखील विशेष कार्यकारी अधिकारी पदावर नियुक्ती देण्याचे

शासनाचे जे धोरण आहे. त्यानुसार करावयाच्या नियुक्तीचे आदेशही निर्गमित करण्याचे व यथास्थिती ते रद्द करण्याचे अधिकारही जिल्हाधिकारी यांना प्रदान करण्याचा निर्णय शासनाने घेतला आहे.

५. वरील परिच्छेद ४ प्रमाणे प्रदान करण्यात आलेल्या अधिकारांनुसार आवश्यक त्या पदसिद्ध नियुक्त्या करण्याची कार्यवाही जिल्हाधिकाऱ्यांनी शक्य तितक्या त्वरेने पूर्ण करावी. अशा नियुक्त्या वरील परि.१ मध्ये उल्लेखित इतर अटीच्या अधीन असतील परंतु त्यांचा अवधी पूर्वीप्रमाणे ४ वर्षांपेवजी शासनाच्या दिनांक २/४/२००५ च्या सुधारित धोरणानुसार ५ वर्षांचा राहील.

प्रस्तुत शासन निर्णय शासनाच्या वेबसाईटवर उपलब्ध असून त्याचा संगणक संकेतांक क्र.२००७०४०७१५४०००००१ असा आहे.

महाराष्ट्राचे राज्यपाल यांच्या आदेशानुसार व नांवाने,

सही/-

(ज.व.दिवाण)

उप सचिव, महाराष्ट्र शासन

प्रति,

मुख्यमंत्री यांचे प्रधान सचिव,
उपमुख्यमंत्री यांचे प्रधान सचिव,
सर्व मंत्री /राज्यमंत्री यांचे खाजगी सचिव,
महाराष्ट्र विधान मंडळ सचिवालय,
मुख्य सचिव,
सर्व मंत्रालयीन विभागाचे अप्पर मुख्य सचिव/प्रधान सचिव/सचिव,
सर्व विभागीय आयुक्त,
सर्व जिल्हाधिकारी,
पोलीस महासंचालक, मुंबई,
सर्व पोलीस आयुक्त, महाराष्ट्र राज्य,
सर्व पोलीस अधिक्षक,
सामान्य प्रशासन विभागातील सर्व कार्यासने,
गृह विभाग (६ ब), मंत्रालय, मुंबई ४०० ०३२,
निवड नस्ती, कार्यासन ५.